

DEĊIŻJONIJIET 2

tal-Kunsill Nazzjonali tal-Ilsien Malti
dwar il-Kitba tal-Kliem mill-Ingliż fil-Malti
2018

RAPPORT QASIR

Dawn id-Deciżjonijiet
saru uffiċjali fil-11 ta' Diċembru 2018
bil-pubblikazzjoni tagħhom
fil-Gazzetta tal-Gvern
u qed jingħata moratorju ta' ħames snin
sa ma jindraw u jidhlu fis-seħħ
fil-11 ta' Diċembru 2023



Il-Kunsill Nazzjonali
tal-Ilsien Malti

kunsilltalmalti@gov.mt
www.kunsilltalmalti.gov.mt

“KELMTEJN TAL-BIDU

Wara snin ta' hidma u konsultazzjoni, il-Kumitat maħtur mill-Kunsill Nazzjonali tal-Ilsien Malti biex jistudja l-problema tal-kitba tal-kliem mill-Ingliż fil-Malti, ressaq ir-rapport bir-rakkomandazzjonijiet tiegħu lill-istess Kunsill għall-approvazzjoni. Fil-laqgħa tad-9 ta' Marzu 2018, il-Kunsill approvah unanimament.

F'isem il-membri tal-Kumitat fiż-żewġ fażijiet tiegħu, nirringrazzja lill-Kunsill tal-fiduċja li wera fina. Hajar ukoll lil dawk kollha li qasmu magħna l-fehma tagħhom fil-proċess intensiv ta' konsultazzjoni. Qisna l-fehma ta' kulhadd, imma minhabba n-natura tas-suġġett li kellna quddiemna, ma kienx hemm soluzzjoni waħda ideali u għalhekk kellna ninsu flimkien sensiela ta' kompromessi li kemm jista' jkun jirrispettaw is-serjetà akkademika u l-konsistenza, ir-regoli stabbiliti tal-kitba tal-Malti u li, fl-istess hin, jirriflettaw l-aspirazzjonijiet popolari murija mill-pubbliku.

Il-membri tal-Kumitat jistħoqqilhom il-gratitudni u l-apprezzament tagħna. Minkejja l-impenji professjonali tagħna, sibna l-hin biex nistudjaw id-diffikultajiet involuti u niltaqgħu flimkien halli niżnu l-fehmiet kollha li waslulna, nanalizzawhom u naslu għar-rakkomandazzjonijiet tagħna miġbura fir-rapport sħiħ. Din li għandek f'idejk hi l-verżjoni mqassra tiegħu.

Hajar speċjali jistħoqqli Dr George Farrugia, li kien is-Segretarju tal-Kumitat fiż-żewġ fażijiet tiegħu. Huwa ġabar bir-reqqa l-materjal kollu diskuss u għaġnu flimkien f'test li serva bħala bażi għal dan ir-rapport. Grazzi wkoll lill-Prof. Manwel Mifsud, li kellu sehem kruċjali fit-tnejn tal-abbozz finali tar-rapport, u lill-Prof. Ray Fabri, tal-kontribut lingwistiku u l-appoġġ qawwi tiegħu f'kull stadju tal-Kumitat tul it-tmexxja tiegħu tal-Kunsill.

Wara t-tieni seminar pubbliku, l-abbozz finali ttella' fis-sit tal-Kunsill tal-Malti biex min ried, seta' jagħti l-aħħar kummenti u suġġerimenti tiegħu. Fil-fatt, minkejja l-proċess twil ta' konsultazzjoni, reġgħu daħlu bosta kummenti li l-Kumitat fliehom bir-reqqa u, fejn ħass li kien meħtieġ, inkorporahom fit-test aħħari li kien iffinalizzat u rivedut minn Dr George Farrugia, mis-Sur Thomas Pace, id-Direttur Eżekuttiv tal-Kunsill, u minni bħala l-Kap tal-Kumitat. Tfasslu wkoll numru ta' Mistoqsijiet Komuni mwiegħba bl-għajnuna ta' Dr Michael Spagnol.

Din il-verżjoni mqassra tar-rapport tiġbor fiha numru ta' mistoqsijiet komuni mwiegħba u maħsubin biex ikomplu jgħinu lil min ikun qed jikteb xi kelma mill-Ingliż fil-Malti. Tinkludi wkoll tabella skematika li ma fihix il-każijiet kollha spjegati fir-rapport sħiħ, imma tippreżenta biss l-aktar punti ġenerali tiegħu. Fl-aħħar nett jingħataw il-punti ewlenin fil-qosor, li fil-prattika, huma r-rakkomandazzjonijiet tagħna dwar il-kitba tal-kliem mill-Ingliż. Kull punt għandu warajh ir-referenza għat-taqsimha tiegħu f'Parti B tar-rapport sħiħ, fejn hu diskuss f'aktar dettall.

Prof. Albert Borg

Kap tal-Kumitat dwar il-Kitba tal-Kliem mill-Ingliż fil-Malti

”



Il-Kumitat li ħadem fuq id-*Deċiżjonijiet 2* l-ewwel kellu funzjoni konsultattiva u mbagħad waħda teknika. Il-kompożizzjoni tiegħu nbidlet, għalkemm mhux kompletament, biex tirrifletti dan. Haja speċjali lill-membri taż-żewġ kumitati:

IL-KUMITAT KONSULTATTIV

Prof. Albert Borg (Kap), Dr George Farrugia (Segretarju), Carmel Azzopardi, Donna Borg, Dr Immanuel Mifsud, Mary Rose Mifsud, Steve Mifsud, Trevor Zahra u John Zammit.

IL-KUMITAT TEKNIKU

Prof. Albert Borg (Kap), Dr George Farrugia (Segretarju), Saviour Sam Agius, Dr Simone Inguanez, George Mifsud, Prof. Manwel Mifsud u Dr Michael Spagnol.



Dr Simone Inguanez
Membri tal-Kumitat
Il-Kitba tal-Kliem mill-Ingliz fil-Malti

Dr George Farrugia
Segretarju tal-Kumitat
Il-Kitba tal-Kliem mill-Ingliz fil-Malti

Prof. Albert Borg
Kap tal-Kumitat
Il-Kitba tal-Kliem mill-Ingliz fil-Malti

George Mifsud
Membri tal-Kumitat
Il-Kitba tal-Kliem mill-Ingliz fil-Malti

QABEL ID-DEĊIŻJONIJIET 2

TAGĦRIF

1924-1984

Il-qagħda uffiċjali

Skont iż-*Żieda mat-Tagħrif* li saret uffiċjali fl-**1984** (ara pp. 11-13), kelma barranija titqies bħala Maltija meta tkun aċċettata u użata mill-poplu. Bis-saħħa ta' dan għandha tibda tinkiteb fonetikament, jiġifieri kif tinstema'.

Dan ifisser li, skont din ir-regola tal-Akkademja tal-Malti, qabel il-ħruġ tad-*Deċiżjonijiet 2*, kellna niktbu la Maltija mhux biss kliem bħal 'skorja', 'gowl', 'vann', 'gass', 'garaxx', imma anke kliem bħal 'aircraft carrier', 'bumper', 'snooker', 'high tension', 'air conditioner', 'hair dryer', 'jigsaw puzzle', 'eye shadow', 'cocktail', 'plumber', 'microwave', suppost kellu jinkiteb 'erkraktkerjer', 'bamber', 'snuker', 'ħajtenxin', 'erkondixiner', 'herdrajer', 'ġiksopażil', 'ajxedow', 'koktejl', 'plamer', 'majkrowejv'.

Fil-prattika

Fil-prattika, qabel il-ħruġ tad-*Deċiżjonijiet 2* fl-**2018**, il-problema li jippreżenta l-kliem Ingliż kienet qed issib aktar minn twegiba waħda:

- Kien hemm min, l-aktar f'xi gazzetti, jipprova jagħti dejjem sura Maltija lill-kelma Ingliża, u jikteb kliem bħal 'frikik', 'partajm', 'stejġ', 'kowc', għal 'free-kick', 'part-time', 'stage', 'coach'. Dawn il-forom spiss kienu qed ikunu fil-mira tal-kritika ta' min ma jogħġbuhx.
- Oħrajn kellhom it-tendenza li jhallu kollox għaddej, fis-sens li kull kelma mill-Ingliż iħalluha bil-kitba oriġinali, kultant mingħajr l-ebda indikazzjoni, eż. 'Bhalissa għandna l-geyser u l-fridge bil-ħsara.'
- Uħud kienu jiktbu ċertu kliem la Maltija iżda kliem ieħor kienu jhalluh bl-Ingliż, eż. 'cooker', 'geyser' imma 'kompjuter', 'frigg'.
- Kien hemm min, fl-istess kelma juża sistema mħallta billi jżomm kull parti bl-ortografija tagħha, eż. 'It-teamijiet Maltin sejrin tajjeb din is-sena.' u 'Qed ibiġħu l-jeansijiet bl-irħis.'
- Ma kinux jonqsu wkoll kitbiet li nistghu nsejñulhom difettużi, fis-sens li, filwaqt li jidher li l-kittieb xtaq jikteb il-kelma kollha la Maltija, ma kienx jirnexxilu jinqata' għalkollox mill-kitba Ingliża, u jispiċċa jikteb b'ortografija li la tista' tgħidilha Maltija u lanqas ma ssejñilha Ingliża, kif jidher f'dawn it-tliet eżempji:
 - 'xatter' għal 'shutter' (miktuba b't't' doppja minflok b't' waħda kif tinħass)
 - 'downuts' għal 'doughnuts' (miktuba bil-vokali 'u' minflok bil-vokali 'a')
 - 'komputer' għal 'computer' (miktuba mingħajr il-konsonanti 'j').

Il-ħtieġa ta' deċiżjoni

Din l-inkonsistenza li tiġi mill-użu ta' żewġ sistemi differenti fi ħdan kelma waħda ma tistax tkun ta' fejda għall-istabilità u l-iżvilupp tal-Malti miktub. Fil-fatt, nistghu ngħidu li daww li jiktbu bil-Malti, ewlenin fosthom l-istudenti, l-għalliema, l-awturi, it-tradutturi, il-ġurnalisti u l-pubblikaturi, kienu ilhom juru t-ħassib tagħhom dwar dawn id-diverġenzi u wrew kemm-il darba x-xewqa li din il-problema tinstabilha soluzzjoni xierqa.

Messaġġ ċar u konsistenti li kien qed jirċievi l-Kunsill tal-Malti, kemm mil-laqqgħat ta' konsultazzjoni ma' dawn in-nies li jużaw il-Malti f'xogħolhom kif ukoll mill-biċċa l-kbira tal-pubbliku fil-mezzi ta' komunikazzjoni u fiż-żewġ seminars pubbliċi li organizza fuq is-suġġett, kien li wieħed għandu jevita forom ta' kitba li jitbiegħdu radikalment mill-kitba oriġinali. Dawn jaħsdu lill-qarrej bid-dehra stramba tagħhom u jtellfuh fil-proċess tal-qari, fid-dawl ukoll tas-sitwazzjoni bilingwi attwali, li fiha l-maġġoranza tan-nies huma familjari mal-lingwa Ingliża u qed jiltaqqgħu mal-kliem fil-forma ortografika Ingliża qabel ma jidhru fl-użu tal-Malti. Dan il-messaġġ il-Kunsill fehm u żammu quddiemu tul il-ħidma tiegħu.

MISTOQSIJ IET KOMUNI

DEĊIŻJONIJIET 2

1. Kull kelma mill-Ingliż nista' nibda nużaha fil-Malti?

Le. L-ewwel għandi nara hemmx kelma oħra stabbilita li nużaw fil-Malti u li taqadini tajjeb għall-istess tifsira. Jiġifieri:

MA NUŻAX

Qata' ~~t-tickets~~ għal-logħba.

Xtrajt il-~~presents~~ kollha tal-Christmas.

In-~~neighbours~~ tagħna mill-aħjar.

NUŻA

Qata' l-biljetti għal-logħba.

Xtrajt ir-rigali kollha tal-Milied.

Il-ġirien tagħna mill-aħjar.

2. Imma dan dejjem jgħodd?

Mhux fil-kuntesti kollha. Il-kliem mill-Ingliż ġieli nkunu neħtiġuh għax ikollu tifsira speċifika, eż. 'X'inh d-data tal-lum?' **mhux** 'X'inh d-date tal-lum?'

imma

'Ilbieraħ kellu date.' **mhux** 'Ilbieraħ kellu data.'

3. Allura l-kliem mill-Ingliż kif se niktbu?

Bir-regoli tal-1984, il-kliem barrani li jitqies Malti kellu jinkiteb kollu kif jinħass, jiġifieri kliem bħal 'air conditioner', 'plumber' u 'microwave' kellu jinkiteb 'erkondixiner', 'plamer' u 'majkrowejv'. Iżda hekk, kif jinħass, dan il-kliem idarras lil ħafna u jfjixkel fil-qari. Għalhekk, il-Kunsill tal-Malti, wara konsultazzjoni wiesgħa ma' nies minn setturi differenti, wasal għad-*Deċiżjonijiet 2* bi tliet tarġiet:

TARĠA 1

Kelma mill-Ingliż għandha tinkiteb la Maltija meta tintgħaġen mal-grammatika tal-Malti, skont ir-regoli uffiċjali tal-kitba, bħal meta tingħata plural ('dixx > dixxijiet', 'sors > sorsi', 'ċippa > ċipep') jew issir verb ('strajkja', 'ċċarġja', 'pparkja').

TARĠA 2

Kliem kompost minn żewġ kelmiet jew aktar ('volleyball', 'part-time', 'fire extinguisher') għandu jithalla bl-Ingliż.

TARĠA 3

Kliem mill-Ingliż, li la hu magħġun fil-grammatika u lanqas hu kompost, jista' jithalla kif inhu ('screen', 'ground', 'cooker') jew jinkiteb la Maltija ('skrin', 'gawnd', 'kuker') skont il-preferenza ta' min jikteb, basta jkun konsistenti fil-kitba.

Nota: Il-kliem mill-Ingliż miktub kif jinħass la Maltija, xi drabi jindara ('alkoħol', 'kompjuter', 'plastik') imma drabi oħra jitbiegħed viżwalment u jaf itellef lill-qarrejja ('hockey > ħoki', 'cruise > kruż', 'wrap > repp'). F'dawn il-każijiet, min jikteb huwa ħieles li jagħżel b'mod responsabbli l-forma li jixtieq u jkun konsistenti fiha.

TABELLA SKEMATIKA ĠENERALI

Hawn qed jingħataw biss il-passi prinċipali. Mhumiex inkluzi l-każijiet kollha spjegati f'parti B tar-rapport sħiħ.



Il-Kunsill Nazzjonali
tal-Ilsien Malti

A

LIEMA KELMA NUŻA?

Jekk kelma mill-Ingliż...

1

nista' nuża minflokha kelma oħra
stabbilita fil-Malti li taqdimi tajjeb
għall-istess tifsira
eż. **biljett** minflok **ticket**

ma nużahix

2

neħtiegħa tassew fil-kuntest li jkolli
eż. **taħdit/diskors** vs **chatting**

nużaha

B

KIF SE NIKTIBHA?

Jekk se nuża l-kelma mill-Ingliż...

1

inħalliha miktuba bl-Ingliż

jekk hija kelma komposta
minn żewġ kelmiet jew aktar
eż. **windscreen**, **roundabout**, **shock
absorber**, **fire extinguisher**, eċċ.

2

niktibia bil-Malti skont ir-regoli
stabbiliti tal-ortografija Maltija

jekk hi integrata fil-grammatika Maltija:

a. fin-nomi

ħlief daww bil-plural mill-Ingliż '-s'
eż. **kitla** - **ktieli** għax plural miksuri,
sors - **sorsi** għax plural sħiħ,
brejk - **brejkijiet** tal-karozza għax
plural sħiħ, **mhux** minħabba l-verb
korrispondenti '**bbrejkja** u
l-aġġettiv/partiċipju '**bbrejkjat**

(Għan-nomi li jieħdu l-plural
mill-Ingliż '-s', ara B3.)

b. fil-verbi

eż. **fajjar** - **fajjarna** - **tfajjar**,
iċċarġja - **iċċarġajna** - **tiċċarġja**

ċ. fl-aġġettivi/partiċipji

eż. **ggaraxxjat/a/i**, eċċ.

3

għandi għażla niktibhix
la Maltija jew la Ingliża

jekk mhix integrata fil-grammatika
Maltija jew hija nom li jieħu
l-plural mill-Ingliż '-s':

fin-nomi u l-aġġettivi/partiċipji

i. jekk il-forma miktuba bil-Malti
ma titbigħedx viżwalment
mill-forma Ingliża, nista' niktibia
la Maltija
eż. **helikopter**, **kamera**,
plastik, **alkoħol**, eċċ.

ii. jekk il-forma miktuba bil-Malti
titbigħed viżwalment
mill-forma Ingliża, aħjar inħalliha
miktuba bl-Ingliż
eż. **foundation**, **shutter**,
drapp plain, eċċ.

Ċ

GĦANDI NIMMARKAHA?

Jekk se nħalli l-kelma bl-Ingliż...

1

fil-kitba u f'dokumenti/grafika
elettronika u ppubblikata

ma nimmarkahix

2

f'kuntest pedagogiku u/jew f'materjal
maħsub għal tfal ta' età bikrija

nista' nimmarkaha

bil-virgoletti, korsiv jew b'xi mod ieħor

4. Għaliex l-għażla tħalliet f'idejn min jikteb u ma saritx lista tal-kliem li għandu jithalla bl-Ingliż u ta' dak li għandu jinkiteb bil-Malti?

Il-kelliema mhux dejjem jaqblu bejniethom jekk kelma għandhiex tinkiteb bil-Malti jew titħalliex bl-Ingliż ('mowbajl/mobile'). Għalhekk, gie deċiż li minflok listi twal ta' kliem li trid toqgħod tirreferi għalihom kull darba, ikun aħjar jekk jingħataw ftit linji gwida li tista' tiftakarhom u tapplikahom fil-kuntest tal-kitba tiegħek.

5. Meta niġi biex nikteb kelma la Maltija, x'inhuma r-regoli li għandi nimxi magħhom?

Imxi mar-regoli uffiċjali tal-kitba tal-Malti. Għal aktar dettalji ara t-Taqsima 6 tar-rapport sħiħ tad-*Deciżjonijiet 2* li tispjega pass pass kif jinkiteb dan il-kliem.

6. Meta l-kliem inħallih bl-Ingliż għandi nimmarkah?

Le, timmarkahx bil-virgoletti jew bil-korsiv. Iżda f'materjal maħsub għal tfal ta' età bikrija, dan il-kliem jista' jkun immarkat biex nilqgħu għal xi diffikultajiet li jistgħu jiltaqqgħu magħhom.

Id-Deciżjonijiet 2 f'sentenza

B'mod ġenerali:

Meta tikteb għandek il-libertà tagħżel jekk kelma mill-Ingliż **li mhix integrata** fil-grammatika tal-Malti, tħallihiex kif inhi ('wire', 'mascara') jew tiktibhiex la Maltija ('wajer', 'maskara'), imma trid tiktibha la Maltija meta toqgħod għall-grammatika tal-Malti ('kejkijiet', 'niskorja'), u tħalliha bl-Ingliż meta tkun komposta ('dry cleaning', 'jackhammer') jew jekk, meta tiktibha la Maltija, tinbidel wisq mill-forma oriġinali tagħha bl-Ingliż ('aerial' flok 'erjal', 'squirrel' flok 'skwiril').



IL-PUNTI EWLENIN FIL-QOSOR

Għal spjega fit-tul ta' kull punt, ara t-taqsimiet korrispondenti indikati hawn taħt (fil-parentesi) minn Parti B tar-rapport sħiħ.

1. Qabel ma wieħed juża kelma minn lingwa oħra, l-aktar fil-kitba, jiżgura ruħu li ma jkunx hemm diġà kelma stabbilita fil-Malti li taqdiha tajjeb għall-istess tifsira, eż. 'biljett/ċitazzjoni' mhux 'ticket', 'nieda/vara' mhux 'illonċja'. (1.1 u 1.2)
2. Mhux kull kelma li mal-ewwel daqqa t'għajn tidhrilna żejda bilfors tkun hekk, eż. 'date' (appuntament romantiku) u 'data' (tal-kalendarju), 'tiċċettja' (fuq l-internet) u 'titħaddet' (bil-fomm). (1.3)
3. Il-kriterju ewlieni li bih niddeċiedu jekk kelma daħlitx jew le fil-lingwa għandu jkun l-użu mifrux u l-htieġa tagħha fil-Malti. (1.4)
4. Kelma mill-Ingliż jista' jkollha aktar minn pronunzja waħda fil-Malti. Jekk il-kittieb jagħžel li jkittibha la Maltija, din il-varjabilità għandha tkun irrispettata fil-kitba, eż. 'kantin/kentin', 'manigier/menigier'.
Il-kittieb għandu jkollu l-libertà jagħžel dik l-alternattiva li tesprimi bl-aħjar mod il-preferenza lingwistika tiegħu waqt li jżomm il-konsistenza fil-forma li jagħžel. (1.5 u 1.6)
5. Kull kelma mill-Ingliż li daħlet fil-Malti u qagħdet għar-regoli morfologiċi tiegħu għandha tkompli tinkiteb la Maltija, ngħidu aħna, **nomi**: 'kitla – ktieli', 'sors – sorsi', 'brejk – brejkijiet' (tal-karozza); **verbi**: 'fajjar – fajjarna – tfajjar – ifajru', 'startja – startjajna – tistartja – tistartjaw'; **aġġettivi/partiċipji**: 'ggaraxxjat/a/i'. Wieħed jinnota li hawn għandna forom differenti tal-istess nom jew tal-istess verb jew tal-istess aġġettiv/partiċipju.
Għalhekk, ir-raġuni għaliex wieħed jikteb nom bħal 'brejk' la Maltija mhijiex għax juża l-verb korrispondenti 'bbrejkja – jibbrejkja' (derivazzjoni) imma għax il-plural tan-nom huwa adattat morfologiċament: 'brejkijiet' (inflessjoni). (5.1)
6. Tajjeb li tingħata preferenza lill-plural integrat ta' nomi bħal 'ċippa – ċipep' (plural miksuri), 'ċans – ċansijiet' ('-ijiet'), 'briksa – briksiet' ('-iet'), 'sors – sorsi' ('-i') (plural sħiħ), u għalhekk fil-kitba tintuża l-forma Maltija tas-singular u l-plural tagħhom b'konsistenza. (5.1)
7. Għall-iskop ta' dawn ir-regoli, il-plural mill-Ingliż '-s' m'għandux jitqies awtomatikament bħala kriterju tal-integrazzjoni, għaliex inkella jiġri li l-biċċa l-kbira tan-nomi li wieħed juża fl-Ingliż ikun jista' jqishom integrati fil-Malti bis-saħħa tiegħu. (5.2)
8. Meta l-kittieb iqis li xi nomi, li jieħdu biss is-suffiss tal-plural Ingliż '-s', ikunu ndraw fis-sura Maltija tagħhom u/jew ma jibteghdux viżwalment mill-forma Ingliża, jista' jkittibhom la Maltija basta jwassal hsiebu bl-aħjar mod u bl-inqas tfixkil għal min jaqra.
Għalhekk, filwaqt li l-kittieb jista' jagħžel li jikteb 'kompjuter/s' għax iqishom forom li ndraw la Maltija u lanqas ma jibteghdu viżwalment daqstant mill-forma Ingliża, jiddeċiedi li ma jkittibx 'toilet/s' la Maltija (jiġifieri, 'tojlit/s') għax iħoss li dawn il-forom ma ndrawx, jibteghdu mill-forma Ingliża u jdarrsu lil min jaqrahom. (5.2)

9. L-għażla bejn il-kitba la Maltija jew la Ingliża ta' kliem, l-aktar nomi, mhux adattat morfologikament issir minn min ikun jikteb minħabba li mhux il-kliem kollu jippresta ruġu ndaqs biex jinkiteb la Maltija basta, fil-każ tal-istess nom, tinżamm il-konsistenza fil-kitba tas-singular u l-plural tiegħu. Biex nieħdu eżempju, jista' jkollna dawn il-possibilitajiet:

in-nom: 'scan – scans' jew 'skenn – skenns'
'scanner – scanners' jew 'skener – skeners'
'scanning' jew 'skening'

il-verb: 'skennja', 'niskennja', 'skennjajt', eċċ.

in-nom verbali: 'skennjar'

il-partiċipju passiv: 'skennjat', 'skennjata', 'skennjati'

(5.3 u 5.4)

10. Il-kliem kompost minn żewġ kelmiet għandu jithalla miktub bl-Ingliż, eż. 'air conditioner' mhux 'erkondixiner'.

(5.5)

11. Il-kliem miktub bl-Ingliż m'għandux ikun immarkat, imma biex nilqgħu għal xi diffikultajiet li jistgħu jiltaqqgħu magħhom it-tfal ta' età bikrija qed nirrakkomandaw li f'testi pedagoġiċi u/jew f'testi mmirati għalihom, il-kliem li jithalla la Ingliża jista' jkun immarkat bil-virgoletti, bil-korsiv jew skont kif jidhirlu l-aħjar l-awtur jew il-pubblikatur.

(5.6)

12. Meta l-kittieb jiddeċiedi li jikteb kelma la Maltija, dan għandu jiktibha fonetikament kif tinstema' fil-Malti skont ir-regoli uffiċjali tal-ortografija Maltija, eż. 'kompjuter' mhux 'komputer' jew 'compjuter'.

(6)

13. Il-konjugazzjoni tal-verb mill-Ingliż tinbena fuq iz-zokk. Xi verbi li z-zokk tagħhom fl-Ingliż jispiċċa b'hoss konsonantali, min ikun jiktibhom bil-Malti jista' jsibha bi tqila biex jiddeċiedi jekk qabel il-'-ja' finali toqgħodx konsonanti singla jew doppja.

Għalhekk: **Verbi** li z-zokk tagħhom huwa b'sillaba waħda magħluqa u bil-vokali twila, eż. 'jilli**kja**' u verbi li z-zokk tagħhom jispiċċa bis-semivokali (j, w), indipendentement min-numru tas-sillabi u mit-tul tal-vokali taz-zokk tagħhom, eż. 'slow**ja**', 'spre**ja**', jinkitbu dejjem b'konsonanti singla qabel it-tarf '-ja'.

(6.1b (i) u (ii))

14. Bl-istess mod, **kliem ieħor** Ingliż, l-aktar nomi, b'sillaba waħda magħluqa u bil-vokali twila, jekk jinkiteb la Maltija ma jinkitibx b'konsonanti mtennija fit-tarf, anke meta jiżdiedu miegħu xi elementi oħra, eż. 'seat > sit – si**ts**', 'team > tim – tim**ijiet**'.

(6.1b (iii))

15. **Verbi** li z-zokk tagħhom huwa b'sillaba waħda magħluqa u bil-vokali qasira, għajr il-verbi li z-zokk tagħhom jispiċċa bis-semivokali (j, w), jinkitbu dejjem b'konsonanti mtennija qabel it-tarf '-ja', eż. 'ċċe**kkja**', 'għog**ggja**'.

(6.1b (iv))

16. Bl-istess mod, **kliem ieħor** Ingliż, l-aktar nomi, b'sillaba waħda magħluqa u bil-vokali qasira, jekk jinkiteb la Maltija jinkiteb b'konsonanti mtennija qabel it-tarf '-ja', anke meta jiżdiedu miegħu xi elementi oħra, eż. 'set > sett – sett**ijiet** – 'ssettja', 'blog > blogg – blogg**s** – 'bbloggja', 'bluff > blaff – 'bblaffja'.

(6.1b (v))

17. F'każ li l-element miżjud ikun '-er', '-ing' jew '-is', jekk jinkiteb la Maltija, il-konsonanti mtennija ssir singla, eż. 'blogg' imma 'blog**ger**', 'bbukkja' imma 'bu**k**ing', 'swiċċ' imma 'swiċ**is**'.

(6.1b (v))

18. **Verbi** li fil-Malti l-mamma tagħhom jista' jkollha żewġ pronunzji differenti jistgħu jinkitbu b'żewġ modi differenti imma tajjeb li l-kittieb ikun konsistenti fl-għażla tiegħu, eż. 'ppani**k**ja/'ppani**kk**ja', 'bbaġi**t**ja/'bbaġi**tt**ja', 'ppoli**x**ja/'ppoli**xx**ja'. (6.1b (vi))
19. Il-kliem mill-Ingliż miktub la Maltija li jiffirma l-plural tiegħu biż-żieda ta' '-s' f'tarf is-singular jibqa' jinkiteb bis-'s' anke meta din tiegħu l-ħoss ta' 'ż', eż. 'klabb**s**', 'blogg**s**'. (6.2)
20. L-element 'ex' jista' jibqa' jinkiteb 'ex' u separat mill-kelma ta' warajh, eż. 'ex plejer', 'l-Ex President Joe Attard', 'ex prim ministru', jew fonetikament 'eks' u separat mill-kelma ta' warajh, eż. 'eks plejer', 'l-Eks President Joe Attard', 'eks prim ministru'.
Dan japplika wkoll meta l-element jintuża waħdu bħala nom, eż. 'Ried jevita li jkellem lill-ex/eks tiegħu.' (6.3)
21. Il-kelma 'extra', li meta tintuża bħala prefiss tingħaqad mal-kelma ta' warajha, għandha tinkiteb la Maltija ('ekstra') biex tkun evitata l-kitba ta' żewġ sistemi differenti fl-istess kelma, eż. 'ekstrakurrikulari' (mhux 'extrakurrikulari'). Għandha tinkiteb la Maltija wkoll meta tintuża f'sens aġġettivali, eż. 'żejt taż-żebbuġa ekstra verġni' (extra virgin olive oil).
Meta l-kelma 'extra' tintuża bħala nom tista' tinkiteb la Ingliża jew la Maltija, eż. 'Applikajt bħala extra/ekstra għall-film li qed jinġibed Malta.' (6.3)
22. Meta quddiem nomi komuni u titli ta' persuni mill-Ingliż, li ma jinkitbux la Maltija jew li l-kittieb jagħżel li jhallihom miktubin bl-Ingliż tinħass il-ħtieġa tal-vokali tal-lehen, ortografikament din għandha tinkiteb haġa waħda man-nom jew mat-titlu:
eż. 'L-**i**spanner u l-**i**s skateboard ma nistax insibhom.'
'L-**i**speaker Joe Borg kien ma jiflaħx.'
F'każ li tinħass il-ħtieġa li dan il-kliem ikun immarkat minħabba l-istil tad-dokument li jkun se jidher fih (testi pedagoġiċi u/jew testi mmirati għal tfal ta' età bikrija), il-vokali tal-lehen għandha ssegwi l-istess stil tal-bqija tal-kelma mmarkata.
eż. i. fil-virgoletti: L-'**i**scooter' li xtratlu tgħidx kemm għoġbu.
ii. bil-korsiv: L-'**i**scooter' li xtratlu tgħidx kemm għoġbu.
iii. bil-grasset: L-'**i**scooter' li xtratlu tgħidx kemm għoġbu. (6.4)
23. Fil-każ ta' nomi proprji mill-Ingliż (bħal ismijiet ta' pajjiżi jew postijiet, ditti, organizzazzjonijiet, programmi, akronimi li jinqraw bħala kelma shiġa, eċċ.) li ma jinkitbux la Maltija u li magħhom tinħass il-ħtieġa tal-vokali tal-lehen, din tinkiteb żgħira u l-isem jinkiteb b'ittra kbira:
eż. 'l-**i**Sprite', 'l-**i**Stergene'
'l-**i**Sky Mountains'
'l-**i**Splash and Fun'
'l-**i**START (Strategic Arms Reduction Treaty)'

L-ismijiet xjentifiċi u l-ismijiet ta' pubblikazzjonijiet jinkitbu bil-korsiv (ara d-*Deċiżjonijiet 1* (2.3 u 2.4)) u l-vokali tal-lehen tinkiteb żgħira u bil-korsiv ukoll:
eż. 'Fl-**i**Spanish Revolution, ktieb li domt naqrah ġimagħtejn, qrajt li kienu mietu eluf ta' nies.'
'l-**i**Streptococcus pneumoniae'

Meta jinkiteb bl-id, l-isem xjentifiku jintuża b'sing taħtu, eż. l-**i**Stegosaurus ungulatus, filwaqt li l-isem ta' pubblikazzjoni jinkiteb fil-virgoletti, eż. l-'**i**Spanish Revolution'. (6.4)

24. Quddiem kliem miktub mhux la Maltija niktbu l-artiklu (jew il-prepożizzjoni mal-artiklu) skont kif illissnu, jiġifieri skont il-prinċipju fonetiku, eż. 'ix-show', 'iċ-chat', 'is-central heating', 'fix-shock absorbers', 'fil-Eurovision'.

Dan japplika wkoll għall-akronimi u l-inizjalizmi, eż. 'il-UNESCO/I-UNESCO', 'is-CMTU', 'l-RTK', 'fil-MUT', 'bl-SMS'.

(6.5)

25. Wara kelma mill-Ingliż miktuba mhux la Maltija niktbu skont l-aħħar ittra tagħha, jiġifieri skont il-prinċipju viżiv. Għall-fini ta' din ir-regola l-ittra 'y' titqies bħala konsonanti:

eż. 'Biex jipprattikaw il-waterpolo jridu jitharrġu kuljum.'

'It-trolley il-ġdid aħjar nibżgħu għalih.'

'Melbourne ilum hija waħda mill-akbar bliet tad-dinja.'

'Audrey ippreferiet li tibqa' d-dar.'

'Ir-Renault il-ħadra qiegħda għall-bejgħ.'

'Is-Sur Le Roux ikollu jċedi postu fil-kumitat u s-Sinjorina Grzegorzcyk illum se tidhol minflok.

Dan japplika wkoll għall-akronimi u l-inizjalizmi:

eż. 'Jekk il-BBC ikun jinstema' sew, nisma' l-aħbarijiet fuqu imma mbagħad narahom fuq ir-RAI wkoll.'

(6.6)

*Qisna l-fehma ta' kulħadd imma,
minħabba n-natura tas-sugġett li kellna quddiemna,
ma kienx hemm soluzzjoni waħda ideali
u għalhekk kellna ninsġu flimkien sensiela
ta' kompromessi li kemm jista' jkun jirrispettaw
is-serjetà akkademika u l-konsistenza,
ir-regoli stabbiliti tal-kitba Maltija u li,
fl-istess ħin, jirriflettju l-aspirazzjonijiet popolari
murija mill-pubbliku.*



Il-Kunsill Nazzjonali
tal-Ilsien Malti



DEĊIŻJONIJIET 2
IL-KITBA TAL-KLIEM
MILL-INGLIŻ FIL-MALTI

kunsilltalmalti@gov.mt
www.kunsilltalmalti.gov.mt



/kunsilltalmalti

Tista' taqra l-verżjoni diġitali
ta' dan ir-rapport minn hawn

